



Il-Papa Franġisku jistedinna sabiex ninghaqdu flimkien u nitolbu sabiex ħutna li tbiegħdu mill-Fidi, bil-għajjnuna tat-talb, flimkien max-xhieda tagħna, jerġgħu jiskopru kemm hu qrib il-Mulej fil-ħniena tiegħu u kemm hi sabiħa l-ħajja Nisranija.

Qari: Mid-diskors ta' Papa Franġisku waqt udjenza ġenerali f'Mejju 2016

Il-Papa Franġisku qal li Alla qed jagħmlilna sejħa għall-indiema u l-konverżjoni. U din hi s-sejħa biex nibdlu ħajjitna. Fil-fatt hu tkellem ħafna dwar l-imħabba ta' Alla għalina, li hu qabbilha mal-imħabba ta' missier. Hu fisser kif aħna għandna nagħmluha ta' missjunarji u kif għandna nipproponu lill-oħrajn l-esperjenza tar-rikonċiljazzjoni ma' Alla. Il-Papa sejjaħ din l-inizjattiva "24 siegħa għall-Mulej". Hu żied jgħid hekk: "Ma' dawk li tiltaqgħu, tistgħu twassluhom il-ferħ li jhoss min irċieva l-maħfra tal-Missier u sab mill-ġdid il-ħbiberija sħiħa miegħu." Hu kompli jgħid hekk: "U għidulhom li l-Missier tagħna qiegħed jistenniena, il-Missier tagħna jaħfrilna u, iżjed minn hekk, jagħmlilna festa. Jekk int tmur għandu b'ħajtek kollha, anki b'tant dñubiet, flok iċanfrek, jagħmillek festa: dan hu l-Missier tagħna. Dan intom tridu tgħiduh, għiduh lil tant nies, illum... Min iduq mill-ħniena divina jhoss li għandu jsir bennej ta' ħniena fost l-imsejknin u l-foqra. F'dawn 'l-iżgħar fost l-aħwa' Ġesù qed jistenniena (ara Mt 25:40) nircievu l-ħniena u nagħtu l-ħniena!" Għalhekk il-Papa jhegġeg lilna l-Insara biex niltaqgħu ma' ħutna li tbiegħdu mill-fidi, u jgħidilna: "Ejja noħorġu niltaqgħu magħhom u hekk nistgħu niċcelebraw l-Għid fil-ferħ ta' Alla!"

Mulej, niringrazzjak tal-imħabba kontinwa lejja.

Niringrazzjak minn qiegħ qalbi

għax int ma tixbax tilqagħni lura kull meta nitbiegħed minnek.

Niringrazzjak, fuq kollox,

talli tqisni bħala wieħed/waħda mill-wild għeżiež tiegħek,

minkejja li noffendik u ma nħobbokx kif jixraqlek.

Illum Mulej, ingbarna hawnhekk sabiex nitolbu

għal ħutna li tbiegħdu mill-fidi

biex, permezz tal-għajjnuna tat-talb tagħna u tal-mod kif ngħixu,

huma jerġgħu jiskopru l-valur tal-fidi u jerġgħu jaraw fik il-Missier.

Mulej, snin ilu, aħna l-Maltin konna niftaħru li aħna Kattolici,
anzi, konna nistħajlu li ma hemm ħadd kattoliku daqsna.
Iżda illum qed niffaċċjaw realtà oħra!
Ir-religjon m'għadhiex l-ispirazzjoni tal-mod kif ngħixu,
u ħafna minna tbiegħdu mill-fidi,
għax ir-religjon saret superfiċjali
u baqa' biss iċ-ċerimonji u l-festi.
Ir-religjon ma baqgħet tisser xejn għalihom,
u għalhekk m'għandhom xejn f'ħajjithom
li jista' jressaqhom lejku u lejn l-imħabba divina tiegħek.
Mulej, sirna wisq individwalisti, u moħħna biss fina nfusna,
f'kemm ser ingawdu u nixxalaw..... u nabbandunaw lill-oħrajn.
Mulej, il-Papa mhux qed jgħidilna
biex nitolbu għal min tbiegħed minnek u mill-fidi
ħalli jerġgħu lura lejn il-ħajja nisranija, u daqshekk.
Anzi, il-Papa ma waqafx hemm.
Hu qed jitfa' r-responsabbiltà fuqna.
Irid li aħna, li għad għandna t-tama u l-fidi fik,
inkunu aħna, li nwassluhom għandek,
l-istess bħalma Ġesù jwassal lilna għandek.
Għalhekk, għin lilna lkoll Mulej, ħalli nerġgħu nibdew ngħixu
l-fidi tagħna bis-serjetà, ħalli nimxu fuq il-passi tiegħek
u nagħtu xhieda bil-mod ta' kif ngħixu,
ta' mħabba u solidarjetà mal-fqir.
Jalla nkunu viċin il-batut u ma' min hu mwegġa'
kif kont tagħmel int Mulej Ġesù.
Agħmlilna l-kuraġġ Mulej,
lilna li doqna mill-ħniena divina tiegħek,
biex insiru, kif talabna l-Papa Franġisku,
bennejja tal-ħniena fost l-imsejknin u l-foqra.
U biex f'dawn 'l-iżgħar fost l-aħwa', aħna naċettaw
l-istedina ta' Ġesù biex nirċievu l-ħniena u nagħtu l-ħniena!

KANT

Qari: Mid-diskors ta' Papa Franġisku waqt udjenza ġenerali f'Mejju 2016

Naħseb ta' min jgħid ukoll li, biex aħna nkunu nistgħu nwasslu l-imħabba ta' Ġesù lill-oħrajn, hemm bżonn li aħna stess niġġeddu fil-fidi. Il-Papa jgħid li minn qalb il-bniedem imġedded skont Alla, toħroġ l-imġiba tajba, kif ukoll li "rridu nilbsu l-bniedem il-ġdid, b'atteġġjamenti ġodda." U jħegġiġna biex "Nibqgħu fl-imħabba". Hu jkompli jgħid li "L-imħabba ta' Ġesù Kristu tibqa' għal dejjem, ma tintemm qatt, għax hi l-istess ħajja ta' Alla. Din l-imħabba tirbaħ fuq id-dnub u tagħtina l-qawwa nerġgħu nqumu u nibdew mill-ġdid għax bil-maħfra l-qalb tiġġedded u terġa ssir żagħżugħa." Il-Papa jemfasizza li "Missierna ma jegħja qatt iħobb u għajnejh ma jitqalux huwa u jħares lejn it-triq li twassal għal daru, biex jara jekk ibnu li telaq u ntilef hux ġej lura..... Missierna dejjem qiegħed jistenniena u, mhux biss iħallilna l-bieb miftuħ, imma jstenniena.

U Kristu jsejħilna nixbhuh fl-istess mod tiegħu ta' kif iħobb: "Bħalma ħabbejtkom jien, hekk ukoll ħobbu intom lil xulxin." (Ġw 13:34) Skont kemm l-Insara jgħixu din l-imħabba, huma jstgħu jsiru dixxipli kredibbli ta' Kristu fid-dinja. L-imħabba ma tistax tissaporti li tibqa' magħluqa fiha nfisha.

Mulej, naħseb li kieku Ġesù kellu jiġi lllum,
żgur li ma jindunax li aħna Nsara
u li suppost qed nimxu fuq l-eżempju u l-passi tiegħu.
Qisu lllum, li tgħix ta' Nisrani m'għadhiex popolari.
Donnu l-ħajja Nisranija ma tidhirx sabiha
f'għajnejn il-bniedem tal-lum u allura jabbandunaha.
Mulej, agħtina l-grazzja li nsibu mezz kif niskopruha mill-ġdid,
kif nagħrfu l-imħabba tiegħek fil-ħajja tagħna.
Agħtina l-kuraġġ, ħalli f'dinja li kull ma tmur qed issir iktar individwalista,
ma nibżgħux nimpenjaw ruħna biex noffru wens u support lil min ikollu bżonn.
Mulej, agħmel li aħna ma niddejqux nagħmluha ta' missjunarji
U, kif qalilna l-Papa Franġisku, nipproponu lill-oħrajn
l-esperjenza tar-rikonċiljazzjoni ma' Alla.
Jalla Mulej, ma' dawk li niltaqgħu,
inwassluhom il-ferħ li wieħed iħoss
meta jirċievi l-maħfra tiegħek, il-maħfra ta' missier,
biex b'hekk isibu mill-ġdid il-ħbiberija sħiħa miegħek.
Agħti l-grazzja Mulej lill-bnedmin kollha,

ħalli huma jagħrfu li minnek ġej dak kollu li hu tajjeb,
dak kollu li hu sabiħ, dak kollu li hu ġust,
biex b'hekk din it-tama fik u fil-qawwa tiegħek
tibqa' tmexxihom lejku matul ħajjithom kollha.

KANT

Nitolbu flimkien

- Mulej, nitolbuk sabiex tagħti l-grazzja lil dawk li tbiegħdu mill-fidi, għax forsi għamlu xi ħaġa li tmur kontra l-principji nsara. Għinhom biex ma jarawx biss bħala xi forma ta' Mħallef li lest jiġġudikahom fuq għemilhom, iktar milli lest biex jaħfer. Għinhom ħalli jaraw bħala missier li lest li jħaddan lill-ibnu, anke jekk wegġġu jew abbandunah.

Nitolbu... Ismagħna nitolbuk Mulej.

- Nitolbuk Mulej, agħtini l-għajnuna ħalli nimpjenja ruħi biex, bil-mod kif ngħix u bit-talb tiegħi, inkun ta' għajnuna konkreta ma' xi ħadd li jkun tbiegħed minnek, ħalli jkun jista' jerġa' jduq il-maħfra u l-imħabba tiegħek.

Nitolbu... Ismagħna nitolbuk Mulej.

- Mulej, għinna sabiex nifhmu li l-uniku mod kif nistgħu tassew inħossuna tajbin f'ħajjitna huwa billi nagħrfu nuru solidarjetà ma' min hu fil-bżonn, ma' min hu imwegġa', ma' min qed ifittex biex jerġa' jiskoprik fil-ħajja tiegħu.

Nitolbu... Ismagħna nitolbuk Mulej.

- Mulej, filwaqt li niringrazzjawk tal-persuni li jridulna l-ġid, nitolbuk biex ma tħalliniex ninsew lil dawk li ma nfittxuhomx għax jidhrilna li m'għandniex bżonnhom. Lil dawn, Missier, nitolbuk sabiex twittilhom it-triq ħalli huma wkoll isibu lil min iwasslilhom il-ħlewwa u l-kobor ta' mħabbtek u tal-maħfra tiegħek.

Nitolbu... Ismagħna nitolbuk Mulej.

- Nitolbuk Mulej sabiex tifihilna moħħna u qalbna sabiex inkunu dejjem nies ta' rieda tajba li nnisslu ferħ, tama u wens f'min qiegħed ifittex l-imħabba f'ħajtu, f'min qata' qalbu jew telaq lill-knisja b'toġhma u impressjoni ħażina.

Nitolbu... Ismagħna nitolbuk Mulej.

KANT